

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīsanatkumārasaṃhitāyāṃ nāradōktaṃ
॥ śrīrāmastavarājastōtram ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīrāmastavarājastōtram ॥

asya śrīrāmacandrastavarājastōtramantrasya sanatkumāra ṛṣiḥ |

śrīrāmō dēvatā |

anuṣṭup chandaḥ |

sītā bījam |

hanumān śaktiḥ |

śrīrāmaprītyarthē japē viniyōgaḥ |

sūta uvāca

sarvasāstrārthatattvajñaṃ vyāsaṃ satyavatīsutam |

dharmaputraḥ prahr̥ṣṭātmā pratyuvāca munīśvaram ॥ 1 ॥

yudhiṣṭhira uvāca

bhagavan yōgināṃ śrēṣṭha

sarvasāstraviśārada |

kiṃ tattvaṃ kiṃ paraṃ jāpyaṃ

kiṃ dhyānaṃ muktisādhanam ॥ 2 ॥

śrōtomicchāmi tatsarvaṃ brūhi mē munisattama |

vēdavyāsa uvāca

dharmarāja mahābhāga śṛṇu vakṣyāmi tattvataḥ ॥ 3 ॥

yatparaṃ yadguṇātītaṃ yajjyōtiramalaṃ śivam |

tadēva paramaṃ tattvaṃ kaivalyapadakāraṇam ॥ 4 ॥

śrīrāmēti paraṃ jāpyaṃ tārakaṃ brahmasañjñakam |
brahmahatyādipāpaghnamiti vēdavidō viduḥ || 5 ||

śrīrāma rāmēti janā yē japanti ca sarvadā |
tēṣāṃ bhuktiśca muktiśca bhaviṣyati na saṃśayaḥ || 6 ||

stavarājaṃ purā prōktaṃ nāradēna ca dhīmatā |
tatsarvaṃ sampravakṣyāmi haridhyānapuraḥsaram || 7 ||

tāpatrayāgniśamanaṃ sarvāghaughanikṛntanam |
dāridryaduḥkhaśamanaṃ sarvasampatkaraṃ śivam || 8 ||

vijñānaphaladaṃ divyaṃ mōkṣaikaphalasādhanam |
namaskṛtya pravakṣyāmi rāmaṃ kṛṣṇaṃ jaganmayam || 9 ||

ayōdhyānagarē ramyē ratnamaṇḍapamadhyagē |
smarētkalpatarōrmūlē ratnasiṃhāsanam śubham || 10 ||

tanmadhyē'ṣṭadalaṃ padmaṃ nānāratnaiśca vēṣṭitam |
smarēnmadhyē dāśarathiṃ sahasrādityatējasam || 11 ||

pituraṅkagataṃ rāmamindranīlamaṇiprabham |
kōmalāṅgaṃ viśālākṣaṃ vidyudvarṇāambarāvṛtam || 12 ||

bhānukōṭipratīkāśakirīṭēna virājitam |
ratnagraivēyakēyūraratnakuṇḍalamaṇḍitam || 13 ||

ratnakaṅkaṇamañjīrakaṭisūtrairalaṅkṛtam |
śrīvatsakaustubhōraskaṃ muktāhārōpaśōbhitam || 14 ||

divyاراتnasamāyuktamudrikābhilaṅkṛtam |
rāghavaṃ dvibhujam bālaṃ rāmamiṣatsmitānanam || 15 ||

tulasīkundamandārapuṣpamālyairalaṅkṛtam |
karpūrāgarukastūrīdivyagandhānulēpanam || 16 ||

yōgāśāstrēṣvabhirataṃ yōgēśaṃ yōgadāyakam |
sadā bharatasaumitraśatrughnairupaśōbhitam || 17 ||

vidyādharasurādhīśasiddhagandharvakinnaraiḥ |
yōgīndrairnāradādyaiśca stūyamānamaharniśam || 18 ||

viśvāmitravasiṣṭhādīmunibhiḥ parisēvitam |
sanakādīmuniśrēṣṭhairyōgivr̥ndaiśca sēvitam || 19 ||

rāmaṃ raghuvaraṃ vīraṃ dhanurvēdaviśāradam |
maṅgalāyatanaṃ dēvaṃ rāmaṃ rājīvalōcanam || 20 ||

sarvaśāstrārthatattvajñamānandakarasundaram |
kausalyānandanaṃ rāmaṃ dhanurbāṇadharaṃ harim || 21 ||

ēvaṃ sañcintayan viṣṇuṃ yajjyōtiramalaṃ vibhum |
prahr̥ṣṭamānasō bhūtvā munivaryaḥ sa nāradaḥ || 22 ||

sarvalōkahitārthāya tuṣṭāva raghunandanam |
kṛtāñjalipuṭō bhūtvā cintayannadbhutaṃ harim || 23 ||

yadēkaṃ yatparaṃ nityaṃ yadanantaṃ cidātmakam |
yadēkaṃ vyāpakaṃ lōkē tadrūpaṃ cintayāmyaham || 24 ||

vijñānahētum vimalāyatākṣaṃ
prajñānarūpaṃ svasukhaikahētum |
śrīrāmacandraṃ harimādidēvaṃ
parātparam rāmamaḥaṃ bhajāmi || 25 ||

kaviṃ purāṇaṃ puruṣaṃ purastāt
sanātanaṃ yōginamīsitāram |
aṅōraṇīyāṃsamanantavīryaṃ
prāṇēśvaraṃ rāmamasau dadarśa || 26 ||

śrī nārada uvāca
nārāyaṇaṃ jagannāthamabhirāmaṃ jagatpatim |
kaviṃ purāṇaṃ vāgīśaṃ rāmaṃ daśarathātmajam || 27 ||

rājarājaṃ raghuvaraṃ kausalyānandavardhanam |
bhargaṃ varēṇyaṃ viśvēśaṃ raghunāthaṃ jagadgurum || 28 ||

satyaṃ satyapriyaṃ śrēṣṭhaṃ jānakīvallabhaṃ vibhum |
saumitripūrvajaṃ śāntaṃ kāmadaṃ kamalēkṣaṇam || 29 ||

ādityaṃ ravimīśānaṃ ghrṇiṃ sūryamanāmayam |
ānandarūpiṇaṃ saumyaṃ rāghavaṃ karuṇāmayam || 30 ||

jāmadagnyaṃ tapōmūrtiṃ rāmaṃ paraśudhāriṇam |
vākpatiṃ varadaṃ vācyāṃ śrīpatiṃ pakṣivāhanam || 31 ||

śrīśārṅgadhāriṇaṃ rāmaṃ cinmayānandavigraham |
haladhṛgviṣṇumīśānaṃ balarāmaṃ kṛpānidhim || 32 ||

śrīvallabhaṃ kṛpānāthaṃ jaganmōhanamacyutam |
matsyakūrmavarāhādirūpadhāriṇamavyayam || 33 ||

vāsudēvaṃ jagadyōnimanādinidhanaṃ harim |
gōvindaṃ gōpatiṃ viṣṇuṃ gōpījanamanōharam || 34 ||

gōgōpālaparīvāraṃ gōpakanyāsamāvṛtam |
vidyutpuñjapratīkāśaṃ rāmaṃ kṛṣṇaṃ jaganmayam || 35 ||

gōgōpikāsamākīrṇaṃ vēṇuvādanatatparam |

kāmarūpaṃ kalāvantaṃ kāminīkāmadaṃ vibhum || 36 ||

manmathaṃ mathurānāthaṃ mādhaveṃ makaradhvajam |

śrīdharaṃ śrīkaraṃ śrīśaṃ śrīnivāsaṃ parātparam || 37 ||

bhūtēśaṃ bhūpatiṃ bhadraṃ vibhūtiṃ bhūtibhūṣaṇam |

sarvaduḥkhaharaṃ vīraṃ duṣṭadānavavairiṇam || 38 ||

śrīṅṛsiṃhaṃ mahābāhuṃ mahāntaṃ dīptatējasam |

cidānandamayaṃ nityaṃ praṇavaṃ jyōtirūpiṇam || 39 ||

ādityamaṇḍalagataṃ niścitarthasvarūpiṇam |

bhaktapriyaṃ padmanētraṃ bhaktānāmīpsitapradam || 40 ||

kausalyēyaṃ kalāmūrtiṃ kākutsthaṃ kamalāpriyam |

siṃhāsanē samāsīnaṃ nityavratamakalmaṣam || 41 ||

viśvāmitrapriyaṃ dāntaṃ svadāranīyatavratam |

yajñēśaṃ yajñapuruṣaṃ yajñapālanatatparam || 42 ||

satyasandhaṃ jitakrōdhaṃ śaraṇāgatavatsalam |

sarvklēśāpaharaṇaṃ vibhīṣaṇavarapradam || 43 ||

daśagrīvaharaṃ raudraṃ kēśavaṃ kēśimardanam |

vālipramathanaṃ vīraṃ sugrīvēpsitarājyadam || 44 ||

naravānaradēvaiśca -

sēvitaṃ hanumatpriyam |

śuddhaṃ sūkṣmaṃ paraṃ śāntaṃ

tāraṃ brahmarūpiṇam || 45 ||

sarvabhūtātmabhūtasthaṃ sarvādhāraṃ sanātanam |
sarvakāraṇakartāraṃ nidānaṃ prakṛtēḥ param || 46 ||

nirāmayam nirābhāsam niravadyam nirañjanam |
nityānandaṃ nirākāramadvaitaṃ tamasaḥ param || 47 ||

parātparataram tattvaṃ satyānandaṃ cidātmakam |
manasā śirasā nityam praṇamāmi raghūttamam || 48 ||

sūryamaṇḍalamadhyasthaṃ rāmaṃ sītāsamanvitam |
namāmi puṇḍarīkākṣamamēyam gurutatparam || 49 ||

namō'stu vāsudēvāya jyōtiṣāṃ patayē namaḥ |
namō'stu rāmadēvāya jagadānandarūpiṇē || 50 ||

namō vēdāntaniṣṭhāya yōginē brahmavādinē |
māyāmayanirāsāya prapannajanasēvinē || 51 ||

vandāmahē mahēśānacaṇḍakōdaṇḍakhaṇḍanam |
jānakīhr̥dayānandavardhanaṃ raghunandanam || 52 ||

utphullāmalakōmalōtpaladalaśyāmāya rāmāya tē
kāmayā pramadāmanōharaguṇagrāmāya rāmātmanē |
yōgārūḍhamunīndramānasasarōhaṃsāya saṃsāravi -
dhvaṃsāya sphuradōjasē raghukulōttaṃsāya
puṃsē namaḥ || 53 ||

bhavōdbhavaṃ vēdavidāṃ variṣṭham
ādityacandrānalasuprabhāvam |
sarvātmakaṃ sarvagatasvarūpaṃ
namāmi rāmaṃ tamasaḥ parastāt || 54 ||

nirañjanam niṣpratimam nirīham
nirāśrayam niṣkalamaprapañcam |
nityam dhruvam nirviṣayasvarūpam
nirantaram rāmamaham bhajāmi || 55 ||

bhavābdhipōtam bharatāgrajam tam
bhaktapriyam bhānukulapradīpam |
bhūtatrinātham bhuvanādhipam tam
bhajāmi rāmam bhavarōgavaidyam || 56 ||

sarvādhipatyam samarāṅgadhīram
satyam cidānandamayavarūpam |
satyam śivam śāntimayam śaraṇyam
sanātanam rāmamaham bhajāmi || 57 ||

kāryakriyākāraṇamapramēyam
kaviṃ purāṇam kamalāyatākṣam |
kumāravēdyam karuṇāmayam tam
kalpadrumam rāmamaham bhajāmi || 58 ||

trailōkyanātham sarasīruhākṣam
dayānidhiṃ dvandvavināśahētum |
mahābalaṃ vēdanidhiṃ surēśam
sanātanam rāmamaham bhajāmi || 59 ||

vēdāntavēdyam kavimīśītāram
anādimadhyāntamacintyamādyam |
agōcaram nirmalamēkarūpam
namāmi rāmam tamaśḥ parastāt || 60 ||

asēṣavēdātmakamādisañjñam
ajam harim viṣṇumanantamādyam |
apārasaṃvitsukhamēkarūpaṃ
parātparam rāmamaḥam bhajāmi || 61 ||

tattvasvarūpaṃ puruṣaṃ purāṇaṃ
svatējasā pūritaviśvamēkam |
rājādhirājaṃ ravimaṇḍalasthaṃ
viśvēśvaraṃ rāmamaḥam bhajāmi || 62 ||

lōkābhirāmaṃ raghuvaṃśanāthaṃ
harim cidānandamayaṃ mukundam |
asēṣavidyādhipatiṃ kavīndraṃ
namāmi rāmaṃ tamasaḥ parastāt || 63 ||

yōgīndrasaṅghaiśca susēvyamānaṃ
nārāyaṇaṃ nirmalamādidēvam |
natō'smi nityaṃ jagadēkanātham
ādityavarṇaṃ tamasaḥ parastāt || 64 ||

vibhūtidaṃ viśvasrjaṃ virāmaṃ
rājēndramīśaṃ raghuvaṃśanātham |
acintyamavyaktamanantamūrtiṃ
jyōtirmayaṃ rāmamaḥam bhajāmi || 65 ||

asēṣasaṃsāravihārahīnam
ādityagaṃ pūrṇasukhābhirāmam |
samastasākṣiṃ tamasaḥ parastāt
nārāyaṇaṃ viṣṇumahaṃ bhajāmi || 66 ||

munīndraguhyam paripūrṇakāmaṃ
kalānidhiṃ kalmaṣanāśahētum |
parātparam yatparamaṃ pavitraṃ
namāmi rāmaṃ mahatō mahāntam || 67 ||

brahmā viṣṇuśca rudraśca dēvēndrō dēvatāstathā |
ādityādigrahāścaiva tvamēva raghunandana || 68 ||

tāpasā ṛṣayaḥ siddhāḥ sādhyāśca marutastathā |
viprā vēdāstathā yajñāḥ purāṇaṃ dharmasaṃhitāḥ || 69 ||

varṇāśramāstathā dharmā varṇadharmāstathaiva ca |
yakṣarākṣasagandharvā dikpālā diggajādayaḥ || 70 ||

sanakādimuniśrēṣṭhāstvamēva raghupuṅgava |
vasavō'ṣṭau trayāḥ kālā rudrā ēkādaśa smṛtāḥ || 71 ||

tārakā daśa dik caiva tvamēva raghunandana |
saptadvīpāḥ samudrāśca nagā nadyastathā drumāḥ || 72 ||

sthāvarā jaṅgamāścaiva tvamēva raghunāyaka |
dēvatiryaṅmanuṣyāṅṇāṃ dānavānāṃ tathaiva ca || 73 ||

mātā pitā tathā bhrātā tvamēva raghuvallabha |
sarvēśāṃ tvaṃ paraṃ brahma tvanmayaṃ sarvamēva hi || 74 ||

tvamakṣaraṃ paraṃ jyōtistvamēva puruṣōttama |
tvamēva tāraḥ brahma tvattō'nyannaiva kiñcana || 75 ||

śāntaṃ sarvagataṃ sūkṣmaṃ paraṃ brahma sanātanam |
rājīvalōcanaṃ rāmaṃ praṇamāmi jagatpatim || 76 ||

vyāsa uvāca

tataḥ prasannaḥ śrīrāmaḥ prōvāca munipuṅgavam |
tuṣṭō'smi munisārdūla vṛṇīṣva varamuttamam || 77 ||

śrī nārada uvāca

yadi tuṣṭō'si sarvajña śrīrāma karuṇānidhē |
tvanmūrtidarśanēnaiva kṛtārthō'haṃ ca sarvadā || 78 ||

dhanyō'haṃ kṛtakṛtyō'haṃ puṇyō'haṃ puruṣōttama |
adya mē saphalaṃ janma jīvitam saphalaṃ ca mē || 79 ||

adya mē saphalaṃ jñānamadya mē saphalaṃ tapaḥ |
adya mē saphalaṃ karma tvatpādāmbhōjadarśanāt |
adya mē saphalaṃ sarvaṃ tvannāmasmaraṇam tathā || 80 ||

tvatpādāmbhōruhadvandasadbhaktiṃ dēhi rāghava |
tataḥ paramasamprītaḥ sa rāmaḥ prāha nāradam || 81 ||

śrīrāma uvāca

munivarya mahābhāga munē tviṣṭam dadāmi tē |
yattvayā cēpsitam sarva manasā tadbhaviṣyati || 82 ||

śrī nārada uvāca

paraṃ na yācē raghunātha yuṣmat
padābjabhaktiḥ satataṃ mamāstu |
idaṃ priyaṃ nātha varam prayācē
punaḥ punastvāmidamēva yācē || 83 ||

vyāsa uvāca

ityēvamīḍitō rāmaḥ prādāt tasmai varāntaram |
vīrō rāmō mahātējāḥ saccidānandavigrahaḥ || 84 ||

advaitamamalaṃ jñānaṃ svanāmasmaraṇaṃ tathā |
antardadhau jagannāthaḥ puratastasya rāghavaḥ || 85 ||

iti śrīraghunāthasya stavarājamanuttamam |
sarvasaubhāgyasampattidāyakaṃ muktidaṃ śubham || 86 ||

kathitaṃ brahmaputrēṇa vēdānāṃ sāramuttamam |
guhyādguyatamaṃ divyaṃ tava snēhātprakīrtitam || 87 ||

yaḥ paṭhēcchrṇuyādvāpi trisandhyaṃ śraddhayānvitaḥ |
brahmahatyādipāpāni tatsamāni bahūni ca || 88 ||

svarṇastēyaṃ surāpānaṃ gurutalpagatistathā |
gōvadhādyupapāpāni anṛtātsambhavāni ca || 89 ||

sarvaiḥ pramucyate pāpaiḥ kalpāyutaśatōdbhavaiḥ |
mānasaṃ vācikaṃ pāpaṃ karmaṇā samupārjitam || 90 ||

śrīrāmasmaraṇēnaiva tatkṣaṇānnaśyati dhruvam |
idaṃ satyamidaṃ satyaṃ satyamētadihōcyatē || 91 ||

rāmaṃ satyaṃ paraṃ brahma rāmāt kiñcinna vidyatē |
tasmādrāmasvarūpaṃ hi satyaṃ satyamidaṃ jagat || 92 ||

śrīrāmacandra raghupuṅgava rājavarya
rājendra rāma raghunāyaka rāghavēśa |

rājādhirāja raghunandana rāmacandra
dāsō'hamadya bhavataḥ śaraṇāgatō'smi || 93 ||

vaidēhīsaḥitaṃ suradrumatalē haimē mahāmaṇḍapē
madhyē puṣpakamāsanē maṇimayē vīrāsanē susthitam |
agrē vācayati prabhañjanasutē tattvaṃ munibhyaḥ paraṃ
vyākhyātaṃ bharatādibhiḥ parivṛtaṃ rāmaṃ bhajē
śyāmalam || 94 ||

rāmaṃ ratnakirīṭakuṇḍalayutaṃ kēyūrahārānviṭaṃ
sītālaṅkṛtavāmabhāgamamalaṃ siṃhāsanasthaṃ vibhum |
sugrīvādiharīśvaraiḥ suragaṇaiḥ saṃsēvyamānaṃ sadā
viśvāmitraparāśarādimunibhiḥ saṃstūyamānaṃ
prabhum || 95 ||

sakalaguṇanidhānaṃ yōgibhiḥ stūyamānaṃ
bhujavijitasamānaṃ rākṣasēndrādimānaṃ |
mahitaṅpabhayānaṃ sītayā śōbhamānaṃ
smara hṛdayavimānaṃ brahma rāmābhīdhānaṃ || 96 ||

raghuvara tava mūrtirmāmakē mānasābjē
narakagatiharaṃ tē nāmadhēyaṃ mukhē mē |
aniśamatulabhaktyā mastakaṃ tvatpadābjē
bhavajalanidhimagnaṃ rakṣa māmārtabandhō || 97 ||

rāmaratnamahaṃ vandē citrakūṭapatiṃ harim |
kausalyābhaktisambhūtaṃ jānakīkaṇṭhabhūṣaṇam || 98 ||

|| iti śrīrāmastavarājastōtraṃ samāptam ||